

29 ta' Ottubru, 1962

**Imħallfin:—**

**Is-S.T.O. Prof. Anthony J. Mamo, O.B.E., C.St.J., Q.C.,  
B.A., LL.D., President;**

**Onor. Dr. A.J. Montanaro Gauci, C.B.E., K.M., LL.D.;**

**Onor. Dr. W. Harding, C.B.E., K.M., B.Litt., LL.D.**

**Emmanuele Camilleri**

*versus*

**Joseph Carabott**

**Lokazzjoni — Bord tal-Kera — Ġudikat — Hanut —**

**Destinazzjoni tal-Fond — Sentenza — Kawżali —**

**Nullità — Procedura — Art. 731 tal-Kap. 15.**

*Għal talba tas-sid b'ie x jirripreudi pussess ta' fond mikri fuq il-motiv li l-inkwilin għamel użu divers minn dak li għaliegħ il-fond gie mikri mhix ta' ostakolu bħala ġudikat sentenza preċedenti li kien hemm bejn l-istess partijiet għar-ripreża ta' pussess tal-istess fond, jekk dik it-talba preċedenti kienet bażata fuq il-motiv li s-sid kellu bżonn il-fond għall-użu tiegħu mentri l-inkwilin kellu band'ohra fejn joqgħod; għax fiż-żewġ domandi ma hemmx l-"eadem causa petendi".*

*Sentenza tal-Bord tal-Kera mhix nulla billi ma tkunx qatgħet b'kap separat eċċezzjoni tal-ġudikat sollevata fil-kawża qud-diemu.*

*Imma jekk is-sentenza tal-Bord, barra milli tkun eadhet it-talba tas-sid għar-ripreża ta' pussess tal-fond fuq il-motiv li s-sid kellu bżonnu għaliegħ, tkun irriteniet ukoll li l-fond huwa "hanut" fis-sens tal-Liġi tal-Kera, dik is-sentenza tikkostitwixxi ġudikat u torbot lill-partijiet fuq dan il-punt tan-natura tal-fond; u l-fond huwa għalhekk protett*

*mill-ligi, u s-sid ma jistghax jitlob lura l-pussess tieghu jekk l-inkwilin ma jkunx tilef il-protezzjoni tal-ligi.*

*Jekk is-sid kien faj li l-inkwilin qiegħed fuza l-fond bhala hanut u ma pprotestax, jew ma sabx ogġezzjoni għal dan l-użu, jigi li ta l-kunsens tieghu taċtament għal dak l-użu, u ma jistghax jallega kontra l-inkwilin użu divers minn dak li għalih il-fond originarjament kien mikri.*

**Il-Qorti:—** Fuq it-talba tar-rikorrent quddiem il-Bord il Jirregola l-Kera biex jigi awtorizzat jirriprendi pussess tal-fond 189, 190 u 191 St. Mary Street, Zejtun, billi l-intimat għamel użu divers milli għalih huwa mikri;

*Omissis;*

Rat is-sentenza tal-Bord li Jirregola l-Kera tad-19 ta' Lulju 1961 li biha giet milqugħa t-talba, u ġew mogħtija xahrejn zmien lill-intimat biex jiżgombra; bl-ispejjeż kontra t'egħu; billi l-Bord ikkunsidra;

Dwar l-eċċezzjoni tal-gudikat precedenti, fil-kawża bejn l-istess partijiet deciza fl-14 ta' Lulju 1960, illi f'dik il-kawża r-rikorrent kien talab li jiehu l-post lura f'idejh għaliex kellu bżonnu għall-użu tiegħu fil-waqt li l-intimat kellu band'ohra fejn joqgħod. F'din il-kawża, it-talba hija għar-ripreża tal-fond billi l-intimat qiegħed jagħmel użu divers mill-iskop li għalih ġie mikri. Għalhekk ma hemmx l-"eadem causa petendi" meħtieġa biex ikun hemm "res judicata" bejn il-partijiet. Fl-ewwel kawża, il-Bord qagħad fuq il-fatt illi l-post kien użat bhala hanut, u ma daħalx fil-kwistjoni jekk l-użu huwiex skond il-ftehim jew le; u ċaħad it-talba in vista ta' dan l-użu li kien qiegħed jagħmel minnu l-intimat, billi deherlu illi l-fond kien protett mill-ligi. Issa, jekk jirriżulta illi dan l-użu mhux skond il-ftehim, il-protezzjoni tal-ligi tispicċa;

Tikkunsidra, fil-meritu, illi mill-provi jirriżulta illi l-fond kien mikri lill-ġenituri tal-intimat, u kien iservi għall-abitazzjoni u anki għal hanut tal-grocer. Il-fond kien amministrat mill-prokuratur Rev. Carmelo Sciberras meta ġie mikri lill-ġenituri tal-intimat, mbgħad baqa' amminis-

trat mill-Kanoniku Borg, sakemm gie mogħti b'ċens lirkorrent. Il-ġenituri mietu, u f'ċertu żmien il-post baqa' f'idejn l-intimat biss, li ħallas l-arretrati tal-kera, u l-ir-ċevuti bdew isiru f'ismu. Huwa spiċċa biex mar joġġhod band'ohra, u kkonverta d-dar kollha f'workshop u store. "Ex admmissis", ma talabx permess lill-prokuratur. Il-Kanoniku Borg, xehed li ma kienx jaf b'dan l-użu li kien qiegħed isir mil-post; huwa seta' ttenda biss meta fl-aħħar żmien mar mal-perit Borg Cardona, billi kienu sejrin jagħtu l-post b'ċens, u f'xi okkażjoni preċedenti, meta mar jara xi hsara kien hemm fil-post in konsegwenza tal-gwerra;

Il-Bord huwa tal-fehma li l-intimat ma setgħax, bla permess, jikkonverti d-dar f'workshop u store, u jipprivaha għal kolloxx minn natura taġħha ta' dar tal-abitazzjoni. Jista' jingħad illi l-ġenituri tal-intimat kienu dejjem jużaw il-post anki bħala hanut tal-grocer, imma apparti jekk is-sid kienx jaf jew le (u billi l-post kien f'idejn amministrator, probabbilment dan seta' ma jkun jaf xejn), jibqa' l-fatt illi altru wiehed juża l-fond prinċipalment bħala dar u anki għal hanut ta' grocer, u altru illi wiehed juża l-fond unikament bħala workshop u store. Huwa veru li l-intimat ilu snin juża l-post b'dan il-mod, imma dan ma hux biżżejjed biex jipprova l-kunsens tas-sid;

Rat ir-rikors tal-intimat Carabott, li bih dan appella mis-sentenza fuq imsemmija tal-Bord u talab ir-revoka taġħha, u ċ-ċaħda tat-talba tar-rikorrent, bl-ispejjeż;

*Omissis;*

Ikkunsidrat;

Illi l-aggravju tal-appellant rigward l-ommissjoni tal-Bord li fis-sentenza ma qatgħax b'kap separat l-eċċezzjoni tal-ġudikat skond l-art. 731 tal-Kodiċi tal-Proċedura Civili, ma għandiex fundament fil-liġi; għax, kif qalet din il-Qorti fis-sentenza tal-5 ta' Ġunju 1944 in re "Lily Mifsud vs. John Busuttil", "il-proċediment guddiem il-Bord huwa sommarju, u għalhekk id-dispożizzjonijiet li huma kominati mill-liġi tal-Proċedura, speċjalment meta jirrigwar-

daw nullità ta' forma, mhux dejjem ikunu applikabbli għall-proċedura quddiem Bord, mingħajr espressa riferenza għal dawk id-dispożizzjonijiet". "Huwa evidenti", komplet tgħid din il-Qorti f'dik is-sentenza, "minn natura stess tal-liġi (Ord. XXI tal-1931), kif ukoll min dik ta' qabilha, illi l-legislatur ma riedx jassoggetta d-deċiżjoni tal-Bord għal dik ir-rigorożità li jeżiġi fis-sentenzi tal-awtorità ġudizzjarja" (Vol. XXXII-I-90). Għaldaqstant, il-Bord ma kellux għalfejn jiddeċi di b'kap separat u formali l-eċċezzjoni tal-ġudikat. Apparti minn dan il-formaliżmu, il-Bord ha konjizzjoni u ttratta ampjament dik l-eċċezzjoni, u ċa-hadha;

#### Ikkunsidrat;

L-eċċezzjoni mogħtija mill-appellant relattiva għall-ġudikat ma tirrigwardax l-azzjoni ta' żgumbrament u ripreza ta' pussess "per se" kif proposta, għax il-kawża li hija differenti, kif irrileva l-Bord, iżda tirrigwarda n-natura tal-fond in kwistjoni; u dan huwa element essenzjali ta' eċċezzjoni oħra li preċiżament minhabba n-natura tal-fond, kemm id-darba hija fondata, tista' timpedixxi d-dritt tal-appellat għar-ripreza ta' pussess tal-fond. U tabilhaqq, l-appellant oppona li l-fond huwa "hanut" fis-sens tal-liġi; u li l-fond huwa hanut f'dak is-sens ġie ritenut u dikjarat mill-Bord bis-sentenza fil-kawża bejn l-istess partijiet mogħtija fi-14 ta' Lulju 1960, li ċaħdet l-analoga eċċezzjoni li f'dik il-kawża kien ta l-appellat. F'dak is-sens, u fuq dak il-pont tan-natura tal-fond, il-lum hemm il-ġudikat li jorbot il-partijiet; u għalhekk f'dan ir-rigward il-Qorti tilqa' minn issa stess l-eċċezzjoni;

#### Ikkunsidrat;

Illi mill-provi rriżulta li meta l-appellat ha b'ċens il-fond in kwistjoni, dan il-fond kien ilu wżat bħala hanut kif inhu l-lum, u b'dan kien jaf, tant li offra li jagħmel xi arrangament mal-appellant fuq l-ghodda. Qabel ma l-appellat kiseb b'ċens il-fond, l-awtorità ekkleżjastika, komprij l-amministratur tal-fond, kienet taf li, kienet x'kienet id-destinazzjoni originarja tal-fond, fil-fatt il-fond kien

qiegħed jiġi wżat bhala hanut; tant li l-Knisja kienet habtet tagħti preferenza lill-appellant għall-akkwist ta' ċens. B'dan kollu, ebda protesta jew oġġezzjoni ma saret lill-appellant għal dak l-użu tal-fond (dep. Dun Paolo Borg fol. 4, Mons. Mifsud fol. 29). Minn dan tinżel il-konklużjoni li da parti ta' sid il-fond, qabel ma dan għadda f'idejn l-appellat, kien hemm il-kunsens ta'ċitu għad-destinazzjoni tal-fond bhala hanut, independentement minn dik li kienet fil-bidu tal-lokazzjoni u fi żmien hajjiet il-ġenituri tal-appellant. Għaldaqstant l-appellat ma jistgħax jitlob ir-ripreża ta' pussess tal-fond għar-raġuni ta' tibdil abuziv tad-destinazzjoni tal-fond da parti tal-appellant;

Għal dawn ir-raġunijiet, il-Qorti tilqa' l-appell, tirrevoka s-sentenza appellata, u tiċhad it-talba tar-rikorrent; bl-ispejjeż taż-żewġ istanzi kontra tiegħu.

---